

ಹಜ್ಜ್

ಹಜ್ಜ್ ಇಸ್ಲಾಮಿನ ಐದನೆಯ ಸ್ತಂಭವಾಗಿದೆ. ಇದನ್ನು ಹಿಜರಿ 6ರಲ್ಲಿ ಮುಸ್ಲಿಮರಿಗೆ ಕಡ್ಡಾಯಗೊಳಿಸಲಾಯಿತು. ಇದು ಪ್ರಧಾನ ಕರ್ಮಗಳಲ್ಲಿ ಪರಿಗಣಿಸಲ್ಪಡುತ್ತದೆ. “ಯಾವ ಕರ್ಮವು ಅತಿ ಪ್ರಧಾನವಾಗಿದೆ?” ಎಂದು ಕೇಳಲಾದಾಗ ಅಲ್ಲಾಹನ ಸಂದೇಶವಾಹಕರು(ಸ), “ಅಲ್ಲಾಹ್ ಮತ್ತು ಅವನ ರಸೂಲರ ಮೇಲೆ ವಿಶ್ವಾಸವು ಎಲ್ಲಕ್ಕಿಂತ ಪ್ರಧಾನವಾದ ಕರ್ಮವಾಗಿದೆ” ಎಂದು ಉತ್ತರಿಸಿದರು. “ಆಮೇಲೆ ಯಾವುದು?” ಎಂದು ಕೇಳಿದಾಗ, “ಹಜ್ಜ್ ಮಬ್ರೂರ್. ಅಂದರೆ ಯಾವುದೇ ಪಾಪ ಅಥವಾ ಪ್ರಮಾದ ಸಂಭವಿಸದ ಹಜ್ಜ್” ಎಂದು ಉತ್ತರಿಸಿದರು. (ಮುತ್ತಫಕ್ ಅಲೈಹಿ)

ಇನ್ನೊಂದು ಹದೀಸ್ ಆಯಿಶಾರಿಂದ(ರ) ವರದಿಯಾಗಿದೆ. ಅವರು ಅಲ್ಲಾಹನ ಸಂದೇಶವಾಹಕರೊಡನೆ(ಸ) ಕೇಳಿದರು, “ಯಾ ರಸೂಲಲ್ಲಾಹ್(ಸ)! ನಾವು ಜಿಹಾದನ್ನು ಅತಿ ಪ್ರಧಾನವಾದ ಕರ್ಮವೆಂದು ಭಾವಿಸುತ್ತೇವೆ. ಹಾಗಿದ್ದರೆ ನಾವು (ಸ್ತ್ರೀಯರು) ಜಿಹಾದ್ ಮಾಡಬಹುದೇ?” ಪ್ರವಾದಿವರ್ಯರೆಂದರು(ಸ), “ಇಲ್ಲ, ಆದರೆ ಹಜ್ಜ್ ಮಬ್ರೂರ್ ನೆರವೇರಿಸಿರಿ. ಏಕೆಂದರೆ ಅದುವೇ ಅತಿ ಪ್ರಧಾನವಾದ ಕರ್ಮವಾಗಿದೆ.” (ಮುತ್ತಫಕ್ ಅಲೈಹಿ)

ಹಜ್ಜ್ ಮಾನವನ ಪಾಪಗಳಿಗೆ ಪ್ರಾಯಶ್ಚಿತ್ತವಾಗಿದೆ. ಅಲ್ಲಾಹನ ಸಂದೇಶವಾಹಕರು(ಸ) ಹೇಳುತ್ತಾರೆ,

« مَنْ حَجَّ فَلَمْ يَزِفْهُتْ وَلَمْ يَفْسُقْ رَجَعْ كَيَوْمِ وُلِدَتْهُ أُمُّهُ »

“ಒಬ್ಬನು ಹಜ್ಜ್ ನೆರವೇರಿಸಿದರೆ ಮತ್ತು ಹಜ್ಜ್‌ನಲ್ಲಿ ಯಾವುದೇ ಕಾರ್ಮೋತ್ತೇಜಕ ಕಾರ್ಯವನ್ನು ಮಾಡಿರದಿದ್ದರೆ ಹಾಗೂ ಯಾವುದೇ ಪಾಪವನ್ನೆಸಗದಿದ್ದರೆ, ಅವನು ಅದೇ ತಾನೇ ಹುಟ್ಟಿದ ಮಗುವಿನಂತೆ ಪಾಪಮುಕ್ತನಾಗಿ ಮರಳುತ್ತಾನೆ.” (ಮುತ್ತಫಕ್ ಅಲೈಹಿ)

ಪ್ರವಾದಿವರ್ಯರು(ಸ) ಹಜ್ಜ್ ಮತ್ತು ಉಮ್ರಾಗಳ ಪ್ರಭಾವ ಮತ್ತು ಮಹತ್ವವನ್ನು ಪ್ರಸ್ತಾಪಿಸುತ್ತಾ ಹೇಳುತ್ತಾರೆ,

« الْعُمْرَةُ إِلَى الْعُمْرَةِ كَفَارَةٌ لِمَا بَيْنَهُمَا، وَالْحَجُّ الْمَبْرُورُ لَيْسَ لَهُ جَزَاءٌ إِلَّا الْجَنَّةُ »

“ಒಬ್ಬನು ಒಂದು ಉಮ್ರಾ ಮಾಡಿ, ಆಮೇಲೆ ಇನ್ನೊಂದು ಉಮ್ರಾ ಮಾಡಿದರೆ ಆ ಉಮ್ರಾಗಳು ಅವೆರಡರ ನಡುವಿನ ಸಮಯ ಎಸಗಿರಬಹುದಾದ ಪಾಪಗಳಿಗೆ ಪ್ರಾಯಶ್ಚಿತ್ತವಾಗುತ್ತದೆ. ಹಜ್ಜ್ ಮಬ್ರೂರ್‌ನ ಪ್ರತಿಫಲವು ಸ್ವರ್ಗವೇ ಆಗಿದೆ.” (ಮುತ್ತಫಕ್ ಅಲೈಹಿ)

ಪ್ರವಾದಿವರ್ಯರು(ಸ) ಇನ್ನಷ್ಟು ಸ್ಪಷ್ಟಪಡಿಸುತ್ತಾ ಹೇಳಿದರು, “ಉಮ್ರಾ ಮಾಡುವವರು ಮತ್ತು ಹಜ್ಜ್ ಮಾಡುವವರು ಅಲ್ಲಾಹನ ಅತಿಥಿಗಳಾಗಿರುತ್ತಾರೆ. ಅಲ್ಲಾಹನು ಅವರನ್ನು ಕರೆದಾಗ, ಅವನ ಕರೆಗೆ ಓಗೊಟ್ಟು ಅವರು ಅಲ್ಲಾಹನ ದರಬಾರಿನಲ್ಲಿ ಹಾಜರಾದರು. ಇನ್ನು ಅವರು ಅಲ್ಲಾಹನಲ್ಲಿ ಏನಾದರೂ ಬೇಡಿದರೆ, ಅವನು ಅವರಿಗೆ ಖಂಡಿತ ನೀಡುವನು.” (ಅಲ್ ಬರ್ಯೂರ್)

ಹಜ್ಜ್, ಆತ್ಮಶುದ್ಧಿಯ ಪ್ರಮುಖ ಮಾಧ್ಯಮವೂ ಆಗಿದೆ. ಇದರಿಂದ ಹೃದಯಗಳಲ್ಲಿ ಪರಿಶುದ್ಧತೆ ಮತ್ತು ಸಂಕಲ್ಪಗಳಲ್ಲಿ ನಿಷ್ಕಳಂಕತೆ ಹುಟ್ಟುತ್ತದೆ. ಹಜ್ಜ್ ಮಾಡುವವನು ಅಲ್ಲಾಹನ ಮಾರ್ಗದಲ್ಲಿ ಸಂಕಷ್ಟ ಮತ್ತು ತೊಂದರೆಗಳನ್ನು ಸಹಿಸುತ್ತಾನೆ. ಅವನಲ್ಲಿ ಆತ್ಮನಿಯಂತ್ರಣದ ಗುಣವು ಬೆಳೆದು ಬರುತ್ತದೆ. ಹಜ್ಜ್, ಮಾನವನ ಹೃದಯದಲ್ಲಿ ಪರಿಪೂರ್ಣ ದಾಸ್ಯತನದ ಬೀಜವನ್ನು ಬಿತ್ತುತ್ತದೆ; ಅಂತೆಯೇ ಅಲ್ಲಾಹ್ ಮತ್ತು ಅವನ ಸಂದೇಶವಾಹಕರ(ಸ) ನೈಜ ಅನುಸರಣೆಗೆ ಪ್ರೇರೇಪಿಸುತ್ತದೆ. ಹಜ್ಜ್‌ನ ಮೂಲಕ ಮಾನವನು ಅಲ್ಲಾಹನು ದಯಪಾಲಿಸಿದ ಸಂಪತ್ತು ಮತ್ತು ಅವನು ಕರುಣಿಸಿದ ಆರೋಗ್ಯ ಹಾಗೂ ಮನಃಶಾಂತಿಯಂತಹ ಅನುಗ್ರಹಗಳಿಗೆ ಕೃತಜ್ಞತೆಯನ್ನು ಸಲ್ಲಿಸುತ್ತಾನೆ. ಹಜ್ಜ್ ಜಗತ್ತಿನ ಸಕಲ ಮುಸ್ಲಿಮರ ಪಾಲಿಗೆ ಒಂದು ವಾರ್ಷಿಕ ಸಮಾವೇಶದ ಸ್ಥಾನವನ್ನು ಹೊಂದಿದೆ. ಅದರಲ್ಲಿ ವಿವಿಧ ಪ್ರದೇಶಗಳ ಮುಸ್ಲಿಮರು ತಮ್ಮ ಬಣ್ಣ, ಕುಲ, ದೇಶ ಮತ್ತು ಭಾಷೆ ಇತ್ಯಾದಿಗಳ ಭಿನ್ನತೆಯನ್ನು ಬದಿಗಿರಿಸಿ ಕೇವಲ ವಿಶ್ವಾಸದ ಆಧಾರದಲ್ಲಿ ಒಟ್ಟು ಸೇರುತ್ತಾರೆ. ಈ ರೀತಿ ಅವರು ಒಂದು ಮಹಾನ್ ಒಗ್ಗಟ್ಟು ಮತ್ತು ಸಮಾನತೆಯನ್ನು ಪ್ರದರ್ಶಿಸುತ್ತಾರೆ. ಮಾತ್ರವಲ್ಲ,

ಮಾನವೀಯ ಸಾಹೋದರ್ಯದ ಭಾವನೆಗೆ ಬಲವೊದಗಿಸುತ್ತಾರೆ. ಇಸ್ಲಾಮಿನ ಸಂದೇಶವನ್ನು ವ್ಯಾಪಕಗೊಳಿಸಲಿಕ್ಕಾಗಿ ಪರಸ್ಪರ ಕೈಜೋಡಿಸುತ್ತಾರೆ, ಪರಸ್ಪರ ಪರಿಚಯಪಟ್ಟುಕೊಳ್ಳುತ್ತಾರೆ ಮತ್ತು ಪರಸ್ಪರ ದುಃಖ-ದುಮ್ಮಾನಗಳನ್ನು ಹಂಚಿಕೊಳ್ಳುತ್ತಾರೆ ಹಾಗೂ ಅವುಗಳನ್ನು ದೂರೀಕರಿಸಲು ಪ್ರಯತ್ನಿಸುತ್ತಾರೆ.

* * * * *